



Stampa u Informazzjoni

Il-Qorti tal-Ġustizzja tal-Unjoni Ewropea
STQARRIJA GĦALL-ISTAMPA Nru 155/20
il-Lussemburgu, 8 ta' Diċembru 2020

Sentenza fil-Kawżi C-620/18 u C-626/18
L-Ungerija u l-Polonja vs Il-Parlament u Il-Kunsill

Il-Qorti tal-Ġustizzja tiċhad ir-rikorsi għal annullament ipprezentati mill-Ungerija u mill-Polonja kontra d-direttiva li ssaħħaħ id-drittijiet tal-ħaddiema kkollokati

Fid-dawl b'mod partikolari tal-iżvilupp tas-suq intern wara t-tkabbir sussegwenti tal-Unjoni, il-leġiżlatur tal-Unjoni seta' jwettaq evalwazzjoni mill-ġdid tal-interessi ta' impriżi li jibbenefikaw mill-libertà li jiġu pprovduti servizzi u dawk tal-ħaddiema tagħhom ikkollokati fi Stat Membru ospitanti, sabiex jiżgura li l-libertà li jiġu pprovduti servizzi sseħħ taħt kundizzjonijiet ta' kompetizzjoni ekwi bejn dawn l-impriżi u dawk stabbiliti f'dan l-Istat Membru

Id-Direttiva 96/71, dwar l-istazzjonar ta' ħaddiema fil-kuntast ta' provvista ta' servizzi¹, giet parzjalment emendata bid-Direttiva 2018/957². Meta adotta din tal-aħħar, il-leġiżlatur tal-Unjoni pprova jiżgura l-libertà li jiġu pprovduti servizzi fuq bażi ekwa billi jiggarantixxi kompetizzjoni li ma tkunx ibbażata fuq l-applikazzjoni, fi Stat Membru, ta' kundizzjonijiet tax-xogħol u tal-impjieg ta' livell sostanzjalment differenti skont jekk il-persuna li timpjega tkunx stabbilita jew le f'dan l-Istat Membru, filwaqt li offra protezzjoni ikbar lill-ħaddiema kkollokati. Għal dan il-għan, id-Direttiva 2018/957 hija intiża li tirrendi l-kundizzjonijiet tax-xogħol u tal-impjieg tal-ħaddiema kkollokati l-iktar qrib possibbli għal dawk tal-ħaddiema impjegati minn impriżi stabbiliti fl-Istat Membru ospitanti.

F'dan is-sens, id-Direttiva 2018/957 emendat, fost oħrajn, l-Artikolu 3(1) tad-Direttiva 96/71, dwar il-kundizzjonijiet tax-xogħol u tal-impjieg tal-ħaddiema kkollokati. Dawn l-emendi, iggwidati mill-prinċipju ta' ugwaljanza fit-trattament, jinvolvu b'mod partikolari l-fatt li għal dawn il-ħaddiema ma jiġux applikati r-“rati minimi ta' ħlas” stabbiliti mil-leġiżlazzjoni tal-Istat Membru ospitanti iżda r-“remunerazzjoni” prevista minn din il-liġi, li huwa kuncett usa' minn dak ta' rati minimi ta' ħlas. Barra minn hekk, fil-każ li t-tul effettiv ta' kollokament ikun ta' iktar minn tnax-il xahar jew, b'eċċezzjoni, iktar minn tmintax-il xahar, id-Direttiva 2018/957 imponiet, permezz tal-inkluzjoni tal-Artikolu 3(1a) fid-Direttiva 96/71, l-applikazzjoni ta' kważi l-kundizzjonijiet tax-xogħol u tal-impjieg kollha tal-Istat Membru ospitanti.

L-Ungerija (Kawża C-620/18) u r-Repubblika tal-Polonja (Kawża C-626/18) ipprezentaw rikors kull wieħed intiż għall-annullament tad-Direttiva 2018/957. Dawn l-Istati Membri jqajmu b'mod partikolari motivi bbażati fuq l-għażla ta' bażi legali żbaljata għall-adozzjoni ta' din id-direttiva, fuq ksur tal-Artikolu 56 TFUE, li jiggarantixxi l-libertà li jiġu pprovduti servizzi, kif ukoll fuq ksur tar-Regolament “Ruma I”³. Permezz ta' dawn is-sentenzi, **il-Qorti tal-Ġustizzja qiegħda tiċhad iż-żewġ rikorsi kollha kemm huma.**

Il-kunsiderazzjonijiet tal-Qorti tal-Ġustizzja

¹ Direttiva 96/71/KE tal-Parlament Ewropew u tal-Kunsill tas-16 ta' Diċembru 1996 dwar l-impjieg ta' ħaddiema fil-qafas ta' prestazzjoni ta' servizzi (ĠU Edizzjoni Speċjali bil-Malti, Kap. 5, Vol. 2, p. 431; u r-rettifika fil-ĠU 2015, L 16, p. 66).

² Direttiva (UE) 2018/957 tal-Parlament Ewropew u tal-Kunsill tat-28 ta' Ġunju 2018 li temenda d-Direttiva 96/71/KE dwar l-istazzjonar ta' ħaddiema fil-qafas ta' prestazzjoni ta' servizzi (ĠU 2018, L 173, p. 16, u r-rettifika fil-ĠU 2019, L 91, p. 77).

³ Regolament (KE) Nru 593/2008 tal-Parlament Ewropew u tal-Kunsill tas-17 ta' Ġunju 2008 dwar il-liġi applikabbli għall-obbligazzjonijiet kuntrattwali (Ruma I) (ĠU 2008, L 177, p. 6 u rettifika fil-ĠU 2009, L 309, p. 87) (iktar 'il quddiem ir-“Regolament ‘Ruma I’”).

Fl-ewwel lok, il-Qorti tal-Ġustizzja rrilevat li **I-leġiżlatur tal-Unjoni seta' jibbaża ruġu, waqt I-adozzjoni tad-Direttiva 2018/957, fuq I-istess bażi legali bħal dik użata għall-adozzjoni tad-Direttiva 96/71**, jiġifieri l-Artikolu 53(1) u l-Artikolu 62 TFUE ⁴, li jippermettu b'mod partikolari li jiġu adottati direttivi intiżi li jiffaċilitaw l-eżerċizzju tal-libertà li jiġu pprovduti servizzi.

Fil-fatt, fir-rigward ta' leġiżlazzjoni li, bħad-Direttiva 2018/957, temenda leġiżlazzjoni eżistenti, huwa importanti li, sabiex tiġi ddeterminata l-bażi legali xierqa, tittiehed inkunsiderazzjoni l-leġiżlazzjoni eżistenti li hija temenda u, b'mod partikolari, l-għan u l-kontenut tagħha. Barra minn hekk, **meta att leġiżlattiv ikun diġà kkoordinat l-leġiżlazzjonijiet tal-Istati Membri f'qasam partikolari ta' azzjoni tal-Unjoni, il-leġiżlatur tal-Unjoni ma jistax jiġi mcaħħad mill-possibbiltà li jadatta dan l-att għal kull bidla fiċ-ċirkustanzi jew għal kull żvilupp ta' għarfien**. F'dan ir-rigward, il-Qorti tal-Ġustizzja tirreferi għat-tkabbir sussegwenti tal-Unjoni li seħħ mid-dhul fis-seħħ tad-Direttiva 96/71, kif ukoll għal analiżi tal-impatt, imfassla fil-kuntest tal-emenda ta' din id-direttiva. Din l-analiżi tikkonstata li d-Direttiva 96/71 kienet il-kawża ta' kundizzjonijiet ta' kompetizzjoni mhux ekwi bejn l-impriżi stabbiliti fi Stat Membru ospitanti u l-impriżi li jikkollokaw ħaddiema f'dan l-Istat Membru, kif ukoll ta' segmentazzjoni tas-suq tax-xogħol, minħabba distinzjoni strutturali tar-regoli dwar is-salarji applikabbli għall-ħaddiema rispettivi tagħhom ⁵.

Il-Qorti tal-Ġustizzja tirrileva li l-fatt li l-Artikolu 53(1) u l-Artikolu 62 TFUE jawtorizzaw lil-leġiżlatur tal-Unjoni jikkordina l-leġiżlazzjonijiet nazzjonali li jistgħu, bid-diskrepanza tagħhom stess, jostakolaw il-libertà li jiġu pprovduti servizzi bejn l-Istati Membri, **ma jistax jimplika li dan il-leġiżlatur ma għandux jiżgura wkoll l-osservanza**, b'mod partikolari, **tal-għanijiet trażversali stabbiliti fl-Artikolu 9 TFUE. Fost dawn l-għanijiet hemm ir-rekwiżiti marbuta mal-promozzjoni ta' livell għoli ta' impjeg kif ukoll il-garanzija ta' protezzjoni soċjali adegwata**.

Għaldaqstant, sabiex jintlaħaq bl-aħjar mod l-għan li d-Direttiva 96/71 riedet tilhaq f'kuntest li kien inbidel, **il-leġiżlatur tal-Unjoni seta' jadatta l-bilanċ li fuqu kienet ibbażata din id-direttiva billi jsaħħaħ id-drittijiet tal-ħaddiema kkollokati fl-Istat Membru ospitanti sabiex il-kompetizzjoni bejn l-impriżi li jikkollokaw ħaddiema f'dan l-Istat Membru u l-impriżi stabbiliti fih tiżviluppa f'kundizzjonijiet iktar ekwi**.

Il-Qorti tal-Ġustizzja tippreċiża wkoll, f'dan il-kuntest, li l-Artikolu 153 TFUE, li huwa intiż biss għall-protezzjoni tal-ħaddiema u mhux għal-libertà li jiġu pprovduti servizzi fi ħdan l-Unjoni, ma setax jikkostitwixxi bażi legali tad-Direttiva 2018/957. Peress li din id-direttiva ma tinkludi ebda miżura ta' armonizzazzjoni, iżda sempliċement tikkoordina l-leġiżlazzjonijiet tal-Istati Membri fil-każ ta' kollokament ta' ħaddiema, billi timponi l-applikazzjoni ta' ċerti kundizzjonijiet tax-xogħol u tal-impjeg previsti mir-regoli vinkolanti tal-Istat Membru ospitanti, hija ma tistax tmur kontra l-eċċezzjoni li jistabbilixxi l-Artikolu 153(5) TFUE għall-kompetenzi tal-Unjoni li jirriżultaw mill-ewwel paragrafi ta' dan l-artikolu.

Fit-tieni lok, il-Qorti tal-Ġustizzja teżamina l-motiv ibbażat fuq ksur tal-Artikolu 56 TFUE, u b'mod iktar partikolari, tal-fatt li d-Direttiva 2018/957 telimina l-vantaġġ kompetittiv, f'termini ta' spejjeż, li minnhom ibbenefikaw il-fornituri ta' servizzi stabbiliti f'uħud mill-Istati Membri. Il-Qorti tal-Ġustizzja tirrileva li, sabiex tilhaq l-għan tagħha, id-Direttiva 2018/957 twettaq bilanċ mill-gdid tal-fatturi li fir-rigward tagħhom l-impriżi stabbiliti fid-diversi Stati Membri jistgħu jikkompetu bejniethom. Għaldaqstant, din id-direttiva **ma tneħħix il-vantaġġ kompetittiv eventwali li minnu bbenefikaw il-fornituri ta' servizz ta' ċerti Stati Membri**, peress li hija b'ebda mod ma għandha l-effett li telimina kull kompetizzjoni bbażata fuq l-ispejjeż. Hija tipprevedi, fil-fatt, li tiggarrantixxi lill-ħaddiema kkollokati l-applikazzjoni ta' numru ta' kundizzjonijiet ta' xogħol u ta' impjeg fl-Istat Membru ospitanti, fosthom l-elementi li jikkostitwixxu r-remunerazzjoni li jkunu saru vinkolanti f'dan l-Istat. Għaldaqstant, din id-direttiva ma għandhiex effett fuq l-elementi l-oħra ta' spejjeż ta' impriżi li jikkollokaw tali ħaddiema, bħall-produttività jew l-effiċjenza ta' dawn il-ħaddiema, li jissemew fil-premessa 16 tagħha.

⁴ Id-Direttiva 96/71 ġiet adottata fuq il-bażi tal-Artikolu 57(2) u tal-Artikolu 66 KE, li ġew issostitwiti bl-artikoli tat-Trattat FUE iċċitati iktar 'il fuq.

⁵ Dokument ta' Hidma SWD(2016) 52 final tat-8 ta' Marzu 2016 intitolat "Valutazzjoni tal-Impatt li jakkumpanja d-dokument Proposta għal Direttiva tal-Parlament Ewropew u tal-Kunsill li temenda d-Direttiva 96/71".

Fit-tielet lok, għal dak li jikkonċerna l-eżami tal-legalità tar-regoli dwar il-kunċett ta' "remunerazzjoni" u dawk dwar il-kollokament għal żmien twil, previsti rispettivament fil-punt (c) tal-ewwel subparagrafu tal-Artikolu 3(1) u fl-Artikolu 3(1a) tad-Direttiva 96/71 emendata, il-Qorti tal-Ġustizzja tfakkar li meta l-qorti tal-Unjoni tiġi adita b'rikors għal annullament kontra att leġiżlattiv bħad-Direttiva 2018/957, hija għandha tiżgura ruħha biss, mill-perspettiva tal-legalità interna ta' dan l-att, li dan ma jiksirx it-Trattati UE u FUE jew il-prinċipji ġenerali tad-dritt tal-Unjoni u li ma jkunx ivvizzjat minn użu ħażin ta' poter. Għal dak li jikkonċerna l-istħarriġ ġudizzjarju tal-osservanza ta' dawn il-kundizzjonijiet, il-leġiżlatur tal-Unjoni għandu setgħa diskrezzjonali wiesgħa fl-oqsma, bħal-leġiżlazzjoni dwar il-kollokament tal-ħaddiema, fejn l-azzjoni tiegħu tinvolvi għażliet ta' natura kemm politika kif ukoll ekonomika jew soċjali u fejn jintalab iwettaq evalwazzjonijiet u valutazzjonijiet kumplessi. Fir-rigward ta' din is-setgħa diskrezzjonali wiesgħa, il-Qorti tal-Ġustizzja ddecidiet li, għal dak li jirrigwarda r-regola dwar il-kollokament għal żmien twil, kien mingħajr ma jwettaq żball manifest li l-leġiżlatur tal-Unjoni seta' jqis li **kollokament għal iktar minn tnax-il xahar kellu jkollu bħala konsegwenza li jqarreb b'mod sinjifikattiv is-sitwazzjoni personali tal-ħaddiema kollokati kkonċernati lejn dik tal-ħaddiema impjegati minn impriži stabbiliti fl-Istat Membru ospitanti.**

Fir-raba' lok, il-Qorti tal-Ġustizzja tirrileva li l-analiżi tal-impatt, li ttieħdet inkunsiderazzjoni mill-leġiżlatur tal-Unjoni sabiex iqis li l-protezzjoni tal-ħaddiema kollokati prevista mid-Direttiva 96/71 ma kinitx għadha xierqa, uriet, b'mod partikolari, żewġ ċirkustanzi li setgħu raġonevolment iwasslu lil-leġiżlatur iqis li l-applikazzjoni tar-"rati minimi ta' ħlas" tal-Istat Membru ospitanti, ma kinitx iktar kapaċi tiżgura l-protezzjoni ta' dawn il-ħaddiema. Min-naħa l-oħra, il-Qorti tal-Ġustizzja kienet adottat interpretazzjoni wiesgħa ta' dan il-kunċett fis-sentenza Sähköalojen ammattiliitto⁶, li tinkludi, lil hinn mis-salarju minimu previst mill-leġiżlazzjoni tal-Istat Membru ospitanti, ċertu numru ta' elementi. Għaldaqstant, seta' jiġi kkonstatat, fl-analiżi tal-impatt, li l-kunċett ta' "rati minimi ta' ħlas", kif interpretat mill-Qorti tal-Ġustizzja, kien differenti ħafna mill-prassi mifruxa tal-impriži li jikkollokaw ħaddiema fi Stat Membru ieħor, li tikkonsisti f'li dawn jithallsu biss il-paga minima. Min-naħa l-oħra, mill-analiżi tal-impatt jirriżulta li, matul is-sena 2014, kienu tfaċċaw differenzi sinjifikattivi fir-remunerazzjoni, f'diversi Stati Membri ospitanti, bejn il-ħaddiema impjegati minn impriži stabbiliti f'dawn l-Istati Membri u l-ħaddiema li ġew ikkollokati fihom.

Fil-ħames lok, il-Qorti tal-Ġustizzja eżaminat l-allegat ksur tar-Regolament "Ruma I" mill-Artikolu 3(1a) tad-Direttiva 96/71 emendata, li jipprevedi li, fil-każ ta' kollokament għal iktar minn tnax-il xahar, kważi l-obbligi kollha li jirriżultaw mill-leġiżlazzjoni tal-Istat Membru ospitanti japplikaw imperattivament għall-ħaddiema kollokati, tkun liema tkun il-liġi applikabbli għar-relazzjoni ta' xogħol. F'dan ir-rigward, il-Qorti tal-Ġustizzja tinnota li l-Artikolu 8 tar-Regolament "Ruma I" jistabbilixxi, fil-paragrafu 2 tiegħu li, fin-nuqqas ta' għażla min-naħa tal-partijiet, il-kuntratt individwali ta' xogħol jiġi rregolat mill-liġi tal-pajjiż li fih jew, fin-nuqqas ta' dan, li minnu l-ħaddiem abitwalment iwettaq ix-xogħol tiegħu, u dan il-pajjiż ma jitqiesx li jinbidel meta l-ħaddiem iwettaq ix-xogħol tiegħu temporanjament f'pajjiż ieħor. Għaldaqstant, ir-Regolament "Ruma I" jipprevedi, fl-Artikolu 23 tiegħu, li tista' ssir deroga mir-regoli ta' kunflitt tal-liġijiet li huwa jistabbilixxi meta dispożizzjonijiet tad-dritt tal-Unjoni jistabbilixxu regoli dwar il-liġi applikabbli għall-obbligi kuntrattwali f'ċerti oqsma. Issa, min-natura tiegħu u mill-kontenut tiegħu, l-Artikolu 3(1a) tad-Direttiva 96/71 emendata jikkostitwixxi regola speċjali ta' kunflitt tal-liġijiet, fis-sens tal-Artikolu 23 tar-Regolament "Ruma I".

NOTA: Ir-rikors għal annullament huwa intiż sabiex jiġu annullati atti ta' istituzzjonijiet tal-Unjoni li ma jkunux konformi mad-dritt tal-Unjoni. Taħt ċerti kundizzjonijiet, l-Istati Membri, l-istituzzjonijiet Ewropej u l-individwi jistgħu jipprezentaw rikors għal annullament quddiem il-Qorti tal-Ġustizzja jew il-Qorti Ġenerali. Jekk ir-rikors ikun fondat, l-att jiġi annullat. L-istituzzjoni kkonċernata għandha ssib rimedju għal lakuna ġuridika eventwali li tinħoloq bl-annullament tal-att.

Dokument mhux ufficjali għall-użu tal-mezzi tal-komunikazzjoni li ma jorbotx lill-Qorti tal-Ġustizzja.

⁶ Sentenza tal-Qorti tal-Ġustizzja tat-12 ta' Frar 2015, Sähköalojen ammattiliitto ([C-396/13](#)) ([ara wkoll CP Nru 17/15](#)).

It-test sħiħ tas-sentenzi ([C-620/18](#) u [C-626/18](#)) jinsab fis-sit CURIA mill-jum li fih jingħataw s-sentenzi

Kuntatt għall-istampa: Jacques René Zammit ☎ (+352) 4303 3355

Ritratti tal-għoti tas-sentenza huma disponibbli fuq "[Europe by Satellite](#)" ☐ ☎ (+32) 2 2964106